

राजस्थान सरकार
सूचना एवं जनसम्पर्क कार्यालय, झुंझुनू

शिक्षा अंधकार से उजाले की ओर ले जाने का कार्य करती है

- डॉ. शर्मा

झुंझुनू, 26 जून: चिकित्सा एवं स्वास्थ्य राज्य मंत्री डॉ. राजकुमार शर्मा ने कहा है कि शिक्षा के बिना जीवन अंधकारमय होता है और शिक्षा एक ऐसी जोत है जो अंधकार से उजाले की ओर ले जाकर आगे का मार्ग प्रशस्त करती है। उन्होंने कहा कि शिक्षा के क्षेत्र में निजी शिक्षण संस्थाओं का जितना योगदान है उतना सरकारी संस्थाओं का नहीं है। उन्होंने कहा कि आने वाले एक साल में नवलगढ़ क्षेत्र को सौगात के रूप में अनेक विकास कार्य मिलेंगे, जिससे नवलगढ़ का नाम भी राज्य में पहचाना जाएगा। वे शनिवार को नवलगढ़ पंचायत समिति की चौलासी ग्राम पंचायत के बलवन्तपुरा गांव में सरस्वती सी.सै. स्कूल के प्रतिभा सम्मान सामरोह में बोल रहे थे।

उन्होंने कहा कि आज से बीस साल पहले इस विद्यालय के जिस पौधे ने 55 विद्यार्थियों से शुरूआत की थी आज वट वृक्ष रूपी उस विद्यालय में अच्छी तालीम की वजह से डेढ़ हजार विद्यार्थी अध्ययनरत हैं। यह यहां के शिक्षकों व संस्था प्रधान की कड़ी मेहनत का ही फल है। उन्होंने शिक्षकों से कहा कि वे कड़ी मेहनत से बच्चों को तराशने का कार्य करें और उन्हें संस्कारवान शिक्षा प्रदान करके सुसंस्कारित भी बनाएं। उन्होंने कहा कि शिक्षक समाज को नई दिशा देने का कार्य करता है। विद्यार्थियों को चाहिए कि वे पढ़ाई के समय को व्यर्थ नहीं गंवाएं और बड़ों का आदर सम्मान भी करें। उन्होंने कहा कि जो प्रतिभावान विद्यार्थी आगे बढ़ना चाहते हैं, उनकी हर स्तर पर मदद की जाएगी। उन्होंने शिक्षकों के समानीकरण में राजनितिक हस्तक्षेप नहीं करने का विश्वास दिलाते हुए कहा कि समानीकरण के बाद विद्यालयों में कोई पद खाली नहीं रहेंगे और बेवजह किसी को परेशान भी नहीं होना पड़ेगा।

चिकित्सा राज्य मंत्री ने कहा कि आने वाले एक साल में नवलगढ़ को सौगात के रूप में साईस पार्क, सैटेलाईट अस्पताल, नवलगढ़ व मुकुन्दगढ़ की सीवरेज योजना और सरकारी कॉलेज दिलवाने के प्रयास जोर-शोर से किए जाएंगे। इस बार पेयजल की समस्या को ध्यान में रखते हुए क्षेत्र के ग्रामीण एवं नगरीय क्षेत्रों में 45 नलकूप बनवाए गए हैं और भविष्य में भी जहां भी पानी की समस्या होगी वहां टैंकर के जरिए भी पेयजल आपूर्ति करवाई जाएगी। उन्होंने कहा कि आने वाले तीन साल में ग्रामीण क्षेत्र में 10 अस्पताल और खुलवाए जाएंगे और जहां जरूरत होगी वहां प्राथमिक स्वास्थ्य केन्द्र भी स्वीकृत करवाए जाएंगे। उन्होंने बताया कि नवलगढ़ क्षेत्र की 52 टांणियों को सड़कों से जोड़ने का काम किया जाएगा। 11 विद्यालयों में एक-एक लाख रूपये से खेल मैदान तैयार किए जाएंगे। उन्होंने बताया कि जब आजादी के बाद पहली बार नवलगढ़ को मंत्री पद मिला है तो मैं मेरे फर्ज से आपका कर्ज भी अदा करूंगा। उन्होंने विकास का भरोसा दिलाते हुए कहा कि राजनीति एक साधना का कार्य है, लेकिन वे बिना किसी भेदभाव के विकास को गति प्रदान करेंगे। उन्होंने आपसी मेलजोल, भाईचारा एवं सौहार्द पूर्ण वातावरण बनाए रखने की अपील करते हुए एक जुट होकर विकास में भागीदारी दर्ज कराने की बात भी कही।

समारोह के विशिष्ट अतिथि एवं अतिरिक्त पुलिस अधीक्षक बिहारी लाल वर्मा ने कहा कि शेखावाटी में शिक्षा की अलख जगाने वाले भामाशाहों एवं दानदाताओं की कोई कमी नहीं है। मैरिट में स्थान प्राप्त करने वाले संस्थानों को चाहिए कि वे ऐसी प्रतिभाओं को आगे बढ़ने के अवसर प्रदान करें ताकि वे इस गौरव को बनाए रख सकें। उन्होंने कहा कि शेखावाटी (विशेषकर झुंझुनू जिले) की प्रतिभाओं ने हर बार मैरिट में स्थान बनाया है। विद्यार्थियों को चाहिए कि वे कम्प्यूटर के युग में अच्छी शिक्षा प्राप्त करके अपने अभिभावकों के सपनों को साकार करें।

प्रारंभ में संस्था के निदेशक एवं जिला परिषद सदस्य बीरबल सिंह गोदारा ने सभी का स्वागत करते हुए बताया कि इस विद्यालय की शुरूआत 1990 में 55 विद्यार्थियों से एक खेजड़ी के पेड़ के नीचे की गई थी। इस विद्यालय में अनुशासन को सर्वोच्च प्राथमिकता दी जाती है और परीक्षा परिणाम विद्यालय का आईना होता है। संस्थान की 12 वीं विज्ञान की

छात्रा मधु कुमारी ने 89 प्रतिशत अंक प्राप्त करके नवलगढ़ तहसील क्षेत्र में प्रथम स्थान प्राप्त किया है, जबकि कला वर्ग में सरोज कुमारी ने और माध्यमिक शिक्षा बोर्ड की 10 वीं परीक्षा में सीमा बुगालिया ने 91 प्रतिशत अंक प्राप्त करके विद्यालय का नाम रोशन किया है। विद्यालय के प्रधानाचार्य गंगाराम गोरा ने विद्यालय का प्रतिवेदन प्रस्तुत करते हुए बताया कि शिक्षा सत्र 2006-07 से अब तक हर साल 10 वीं और 12 वीं के परीक्षा परिणाम के प्रतिशत में बढ़ोतरी हो रही है और विद्यालय के छात्र-छात्राओं ने राज्य स्तरीय खेलकूद प्रतियोगिताओं में भी भाग लेकर संस्थान का मान बढ़ाया है।

.....2.....

(2)

समारोह में चिकित्सा एवं स्वास्थ्य राज्य मंत्री द्वारा शैक्षणिक गतिविधियों में अच्छे अंकों से स्थान प्राप्त करने वाले छात्र-छात्राओं को प्रमाण पत्र एवं स्मृति चिन्ह भेंट कर सम्मानित किया गया। विद्यालय की छात्राओं द्वारा सरस्वती वंदना, स्वागत गायन तथा सांस्कृतिक कार्यक्रम प्रस्तुत किए गए। अतिथियों द्वारा सरस्वती के चित्र पर माल्यार्पण करने के बाद द्वीप प्रज्वलन से कार्यक्रम का शुभारंभ किया गया। संस्था की ओर से बीरबल सिंह गोदारा, हरिसिंह गोदारा, ताराचन्द्र गोदारा, जगदीश पुनियां, भागचन्द्र, सुरेश कुमार, श्रीराम पंडित, इन्द्राज मील, रमेश मीणा आदि ने अतिथियों का माला एवं साफा पहनाकर स्वागत किया गया। कार्यक्रम का संचालन प्रो. अनिल शर्मा ने किया।

समारोह में उपखण्ड अधिकारी राजपाल सिंह, तहसीलदार घनश्याम शर्मा, आईकॉन कॉलेज के निदेशक मनोज मील, समाजसेवी कैलाश चोटिया, विशिष्ट अतिथि थे व गोदारा की ढाणी के हरिसिंह गोदारा ने समारोह की अध्यक्षता की। इस अवसर पर चैलासी सरपंच दिनेश कुमार, टोडपुरा के सरपंच भंवर सिंह धींवा, कुमावास सरपंच सहित लादूराम गोदारा, रतन सिंह भाटी, प्रकाश शर्मा, श्रीराम शर्मा, शिवकुमार सैनी सहित बड़ी संख्या में पंचायत समिति व जिला परिषद सदस्य व ग्रामीण जन, छात्र-छात्राएं व अभिभावकगण तथा मीडिया कर्मी उपस्थित थे।

सतर्कता समिति में नौ मामलों का निस्तारण

झुंझुनू, 26 जून: अपर कलेक्टर के.एल. मीणा की अध्यक्षता में शनिवार को यहां कलेक्ट्रेट सभा भवन में सतर्कता समिति की बैठक का आयोजन किया गया। बैठक में पहले से दर्ज 17 मामलों में से 9 मामलों में उचित कार्रवाई होने के बाद उन्हें ड्राप किया गया। बैठक में जिला पुलिस अधीक्षक अजयपाल लाम्बा, चिड़ावा के उपखण्ड अधिकारी नारायण सिंह शेषमा व झुंझुनू के नरेन्द्र कुमार कोठारी सहित सूरजगढ़ विधायक श्रवण कुमार व पिलानी विधायक सुन्दरलाल सहित बिजली, पानी व अन्य विभागीय अधिकारी भी उपस्थित थे। अपर कलेक्टर ने शेष रहे मामलों में समुचित कार्रवाई करने के निर्देश संबंधित अधिकारियों को दिए हैं।

संशोधित जल नीति लागू करने के लिए कार्यशाला का आयोजन

झुंझुनू, 26 जून: जल संसाधन विभाग की ओर से राज्य जल संसाधन राज्य आयोजना विभाग के निर्देशानुसार 29 जून को प्रातः 9.30 बजे से सूचना केन्द्र के सभागार में संशोधित जल नीति लागू करने के लिए एक कार्यशाला का आयोजन किया जाएगा। अधिशासी अभियन्ता जल खण्ड सीकर ने बताया कि आम जनता को जल के सदुपयोग एवं जल संरक्षण के आधुनिक उपायों से अवगत कराने के लिए जल संसाधन विभाग के शासन सचिव रामलुभाया के निर्देशानुसार इस कार्यशाला का आयोजन किया जा रहा है। सिंचाई विभाग के सहायक अभियन्ता सुण्डाराम ने बताया कि योजना के क्रियान्वयन के लिए जिला स्तर पर जिला कलेक्टर की अध्यक्षता में जिला स्तरीय समिति का गठन किया गया है, जिसकी सर्व प्रथम कार्यशाला का आयोजन मंगलवार (29 जून) को किया जा रहा है। संशोधित जल नीति के क्रियान्वयन में स्वयं सेवी संस्थाओं, सरकारी विभागों, जन प्रतिनिधियों, मीडिया कर्मियों एवं आम जनता से विचार-विमर्श के बाद सहयोग की अपेक्षा व्यक्त की गई है।

माध्यमिक शिक्षा बोर्ड परिणाम:**लड्डू खिलाकार माला पहनाकर छात्र का सम्मान किया मंत्री ने**

झुंझुनू, 26 जून: माध्यमिक शिक्षा बोर्ड अजमेर द्वारा सैकण्डरी परीक्षा की अस्थाई वरियता सूची में जिले की नवलगढ़ पंचायत समिति के कारी गांव के छात्र अनुराग चौधरी का बोर्ड की परीक्षा में 8 वीं रैंक प्राप्त करने पर चिकित्सा एवं स्वास्थ्य राज्य मंत्री डॉ. राजकुमार शर्मा ने शनिवार को उनके घर जाकर उन्हें लड्डू खिलाकर और माला पहनाकर अभिनन्दन करते हुए कहा कि अगर बच्चों में पढ़ने की ललक हो और आगे बढ़ने की इच्छा शक्ति हो तो उन्हें आगे बढ़ने से कोई नहीं रोक पाएगा। ऐसा कर दिखाया है कारी गांव के इस प्रतिभावान बालक अनुराग चौधरी ने। उन्होंने कहा कि गांव के ही राजकीय सीनियर सैकण्डरी स्कूल में पढ़ने वाले इस बालक ने 600 में से 576 (96 प्रतिशत) अंक प्राप्त करके गांव एवं जिले का ही नहीं बल्कि प्रदेश का गौरव बढ़ाया है।

उन्होंने छात्र के पिता सहायक वन संरक्षक जय प्रकाश चौधरी से कहा कि वे बच्चे की आगे की पढ़ाई पर विशेष ध्यान दें ताकि उच्च शिक्षा प्राप्त करके यह प्रतिभावान विद्यार्थी अपने अभिभावकों के अलावा गांव का नाम भी रोशन कर सके। शिक्षकों को चाहिए कि वे सरकारी विद्यालयों में पढ़ने वाले बालक-बालिकाओं को संस्कारवान बनाने का कार्य करें। इस अवसर पर चिकित्सा राज्य मंत्री द्वारा अनुराग चौधरी की छोटी बहन पूजा चौधरी, जिसने आर.पी.एम.टी. की परीक्षा में इस बार राज्य में 22 वां व लड़कियों की मैरिट में तीसरा स्थान प्राप्त किया है, उन्हें भी माला पहनाकर व लड्डू खिलाकर सम्मानित किया गया। इस अवसर पर भूमि विकास बैंक के अध्यक्ष शुभकरण चौधरी, उपखण्ड अधिकारी राजपाल सिंह, तहसीलदार घनश्याम शर्मा, नवलगढ़ के समाजसेवी कैलाश चौटिया, टोड़पुरा के सरपंच भंवर सिंह धींवा, कारी के राजकीय विद्यालय के प्रधानाचार्य फूलचन्द सोनी, सरपंच सुरजी देवी, मोहन लाल, छात्र-छात्रा के अभिभावक व ग्रामीण जन उपस्थित थे।

इंजिनियर बनना चाहता है अनुराग चौधरी: चिकित्सा राज्य मंत्री ने जब मैरिट में 8 वीं रैंक प्राप्त करने वाले छात्र अनुराग चौधरी से भविष्य के बारे में पूछा तो उसने सहज भाव में कहा कि सर मैं आई. आई.टी. करने के बाद इंजिनियर बनना चाहता हूं। पूजा ने कहा कि आर.पी.एम.टी. करने के बाद डॉक्टर बनना चाहती हूं। इन्होंने अपनी पढ़ाई में अब्बल आने का श्रेय अपनी माता सावित्री देवी व पिता जय प्रकाश तथा विद्यालय के गुरुजनों को दिया है। उन्होंने बताया कि उसे मैरिट में आने की उम्मीद नहीं थी लेकिन उसका मानना था कि मैं 90 प्रतिशत तक अंक प्राप्त कर लूंगा। उसने 8 वीं बोर्ड की परीक्षा में भी हनुमानगढ़ जिले में 21 वां स्थान प्राप्त किया था। उसने बताया कि कारी गांव के विद्यालय का शैक्षणिक वातावरण अच्छा है और यहां के शिक्षक स्कूल समय के अलावा भी अतिरिक्त कक्षाएं लगाकर अध्ययन करने वाले बच्चों को पढ़ाते हैं।